

# Tifsir il-Kliem fil-Kotba Mqaddsa bil-Malti

Ktieb Gozwe'  
(Ta' P. P. SAYDON)

**W**ARA li hrigt l-ewwel hames kotba ta' l-Iskrittura maqlubin bil-Malti zidt magħhom ktejjeb ta' sbatax-il faċċata li fih ġbart u fissirt xi kliem li x'uħud mill-qarrejja ma kenux jifhmuh (*Tifsir il-Kliem...* The Empire Press, 1931). Erbatax-il sena wara, meta l-ġhadd tal-kotba maqlubin minni żdied u lahaq sa hdax, fi studju twil f'*Lehen il-Malti* (Ġhadd 170-172, faċċ. 37-44) fissirt bir-reqqa kif qiegħed nimxi fit-traduzzjoni tiegħi. Urejt kemm hu kbir it-tfixkil li miegħu jiltaqa' t-traduttur Malti, urejt ukoll kemm hu kbir it-taħbit biex jintrebaħ dak it-tfixkil skond ma titlob ir-reqqa tax-xogħol u s-sengħa tal-kitba tal-Malti. Inżid ingħid li dak l-istudju miktub ukoll biex, min jista', jagħtini xi dawl biex nimxi ahjar. Nistqar: li dawl ieħer ma ġie minn imkien, imma minn fuq kien hemm min ried jiffa' d-dlam jew it-tfixkil. Kien hemm min ried ineħħi x-xogħol minn idejja u jerħih f'idejn Kumitat ta' nies li qatt ma kitbu bil-Malti, għaliex, qal dan il-fien, ix-xogħol hu tqil iż-żejjed għal wiehed waħdu. Ma jafx il-fien li x-xogħol, li hu tassew tqil bħalma qal hu, flaħt nerfġhu waħdi u nwaṣṣlu sa tarf it-triq. U għalhekk niżżih ħajr tat-tiffir li għamilli bla ma ried. Qal ukoll li t-traduzzjoni għandha tkun magħmula bi kliem hafif li jiftiehem minn kulhadd, li jmiss il-qalb, li jjanqal u jogħgob. Dan nafu jien ukoll. Imma l-fien, jekk kien qiegħed jikteb bil-ħsieb li jgħinni, kien imissu jgħid kemm-il vers hemm fi hdax-il ktieb li ma jinftehmux minn kulhadd, li ma jmissux il-qalb, li ma jjanqlux u ma jogħgobux. Kien imissu għallinqas, biex johroġ ta' raġel, igħid kemm-il kelma, kemm-il sentenza, kemm-il vers hemm li ma jiftiehemx fil-biċċa li jien tajt maqluba minn Gobb fl-aħħar ta' l-artiklu. Il-kritka, biex tasal fejn għandha tasal, għandha tkun serja, għandha tqis ix-xogħol kollu kemm hu mhux titħabat biex issib ix-xaġhra fl-għagina, jew biex tgholli l-wiehed u tniżżel l-ieħor. Wiehed jista' jara l-ittri li nkitbu fit-*Times of Malta* fil-25 ta' Lulju u fit-3 u t-8 ta' Awissu, 1945.

Dik il-ħatba li aktar minn wiehed moħbijin taħt isem wie-

hed tefghu biex ifixklu l-mixi tat-traduzzjoni bil-Malti tal-Kotba Mqaddsa tkissret u tfarrket u ntaħnet taħt ir-roti qawwija tal-fehma safja u tar-rieda shiħa tat-traduttur. Ix-xogħol baqa' mie-xi u l-heffa ždiedet, it-tixrid tal-kotba xtered aktar, ħafna minn-hom inbiegħu kollha u, jekk Alla jrid, jerggħu joħorġu malli jaasal il-waqt. Għall-kotra l-kbira tal-qarrejja li jgħożžu dawn il-kotba, li jixtruhom biex jaqrawhom, u jaqrawhom biex jitgħallmu sa nibda nagħti xi tagħrif żgħir ta' xi kliem Malti li, għalkemm hu tagħna kollu kemm hu, mhux kulhadd jaf sewwa x'ifisser. Nehodhom ktieb, ktieb, u nibda minn Ktieb Gożwe, li hu s-sitt wiehed u l-ewwel wara l-hamsa li għandhom Ktieb it-Tifsir għalihom.

*Bghida*, kelma ħaffa jafha kulhadd. Imma dil-forma femmenili ġejja minn *bghid* bħal *gdida* minn *gdid* u *shiha* minn *shih* ma tantx timxi fil-kitba. Flokha aktarx ingħidu *bghid* kontra l-grammatka, jew *boghod* li hi nom xi drabi użat bħala avverbju, jew *fil-bghid* u *fil-boghod* bħala espressjonijiet avverbjali. Hekk ingħidu: *il-belt hi bghid* jew *boghod minn hawn siegħa mixi*; *id-dar hi fil-bghid* jew *fil-boghod ħafna*. Niktbu aħjar: *il-belt hi bghida siegħa mixi*; *id-dar hi bghida*. F'Gożwe naqraw: *Minn art bghida aħna ġejjin*, 9, 6, 9.

*Boqqiegħa*. Kelma mogħtija minn Vassalli, Falzon u Caruana. Tfisser: "medda art wiesgħa u watja li fiha joqgħod l-ilma", biċċa art li l-bdiewa jgħidulha "maqgħad". Naħseb li t-tifsira "li fiha joqgħod l-ilma" tajnihielha aħna jew tawħielha d-Dizzjunarji, u li t-tifsira ewlenija kienet "art watja u wiesgħa". F'dan is-sens tinsab fi 11, 8, 17; 12, 7.

*Hoħba*. Tinsab f'Vassalli, Falzon u Caruana li kollha jagħtuha tifsira waħda: "travu, arblu". Fis-sens ta' travu mwaqqaf bħala forka tinqara fi 8, 29; 10, 26, 27.

*Mirġuna*. Particippju tal-verb "rigen", li jinsab f'Vassalli, Falzon u Caruana, b'tifsir li ma jaqbelx. Vassalli u Falzon jagħtu t-tifsir "gieb għal idejħ, taħt is-setgħa tiegħu, ħakem", u Caruana jfisser "ma qagħadx għas-setgħa ta' haddieħor". Il-kelma smajtha użata aktar minn darba fis-sens ta' Vassalli u f'dan is-sens użajtha fi 18, 1.

*Mohrara*. Agġettiv imsensel ta' *ħarr*, *ħrara* li jfissru "ħruq, ħerqa, saħna". "Art mohrara" hi art maħruqa, niexfa, li ma tagħmelx; Vassalli, Falzon u Caruana. Ara 15, 19.

*Għaqba*. Kelma għadha ħajja u tfisser "daqsxajn ta' għol-

ja, hodba''. Jagħtuha Vassalli, Falzon u Caruana. Ara 11, 2. 13.

*Rsjjel.* Plural ta' *rsul* li aħna aktar nafuha bl-għamla ta' *razul* "mibgħut, appostlu". Mogħtija minn Vassalli u Falzon biss. Caruana ma jgħibhiex; aktarx li qatt ma semagħha. Imma jien il-kelma smajtha bħala plural ta' *rsala* jew ta' *rsul*. *Rsala* tfisser "aħbar li wiehed iwassal lil haddiehor", bl-Ingliż "message", jew "ittra li biha wiehed jibgħat xi aħbar jew tağħrif". *Rsjjel* bħala plural tat-tnejn jista' jfisser "messages" u "messengers". Gie li smajtha f'dan is-sens: "Wasuli hafna rsajjel fuqek". Bħala plural ta' *rsul* il-kelma tinsab fi 6. 17; 7, 22.

*Tarad.* Mogħtija minn Vassalli, Falzon u Caruana, imma Vassalli u Falzon jiktbuha hażin *tarat*. Tfisser "għamel għal wara xi hadd". Ara 23, 10.

*Terah.* Mogħtija minn Vassalli, Falzon u Caruana, imma hadd minnhom ma jagħti t-tifsira ewlenija li hi: "tefa", xeħet, waddab" li tidher fil-kelma "terħa" li tfisser "il-qamħ jew xgħir li wiehed *jitfa'* fuq il-qiegħa għad-dris". Ma' dit-tifsira hi marbuta l-kelma "mitrah" li hi l-post fejn wiehed jinteraħ jew jinxteħet. "Terah" tfisser ukoll, bħalma jgħid Vassalli, "gieb fid-dinja qabel il-waqt", u billi min jitwieled qabel il-waqt aktarx ikun xi fteit dgħajfef. bla saħħa, "mitruh" giet tfisser "wiehed bla ħila". Fil-10, 27 il-verb "terah" użat fis-sens "tefa", xeħet", u fi 18, 3 il-partiċipju "mitruhin" ifisser "bla ħila".

*Waqqaf.* Fi 10, 34 dal-verb użat mingħajr oġġett fis-sens ta' l-Ingliż "to encamp", jgħifieri "waqqaf il-kamp", bħal fi 11, 5.